

ሰንበት ዘዕርገት

ግንቦት 5 2008 ዓ.ም. (6/12/2016)

ንባባት: ኤፈ 1:17-23፣ 1ጴጥ 3:15-ፍ፣ ግ.ሐ. 1:1-11፣ ሉቃስ 24:46-53

ሰብከት: ዓርገ እግዚአብሔር በይባቤ፣ ወእግዚእነ በቃለ ቀርን፣ ዘምሩ ለአምላክነ ዘምሩ።

መዝሙር: “ብሰንበት ኣብ መርከብ ደየበ ንባሕርን ንንፋሳትን ገሰጸም ናብ ክልተ ነገር ኣይትጠምቱ ኣብ ልብኹም ጥርጥር ኣይእቶ ከምቲ ኣቦይ ንኣይ ዝለኸኒ ኣነ ኸኣ ንኣኻትኩም እልከኩም ኣሎኹ ኣብ ቤት ኣቦይ ብዙሕ መጋድር ኣሎ እንደገና ክመጽእ እየ ምሳይ ኣብ መንግስተ ሰማይ ምእንቲ ክትኮኑ እውን ክወስደኩም እየ”።

ዕርገት:

1 ኣብ ነፍስወከፍ ሰንበት ጸሎተ ሃይማኖት ክንደግም እንከሎና “ኣብ ሰማይ ዓረገ” እናበልና ንጽሊ. ዕርገት ክርስቶስ መዛዘሚ መደብ ኣምላኽ ንኢየሱስ ክርስቶስ ኮይኑ ኣብ ሰማይዊ ኣብኡ ተልእኮኡ ፈጸሙ ዝተመልሰሉ እዩ። ዕርገት ዓብይን ናይ መወዳእታን ናይ ኩሉ ምእንቲ ድሕነትና ኢሉ ብቃሉን ግብርን ዝገበሮ ዝገልጽ እዩ። ዕርገት ዝለዓለ ግን መወዳእታ ኣይኮነን። ከምቲ ሕጂ ኣብ ሰማይ ምስ ኣብኡ ዘሎ ብመንፈስ ከኣ ልክዕ ምሳና ኣሎ። ንኣዋርያቱ ኩሉ ጊዜ ምሳኹም ኣሎኹ ኢልዎም። ኣብ ዕርገት እነበሎሎ ሓደ ክፍሊ ትንሣኤ ብኻልእ ኣገላልጻ ናይ ኢየሱስ ኣብ ሰማይ ክብ ምባል እዩ። ንሱ ኣብ የማን ሰማይዊ ኣብኡ ክኸብር 40 መዓልታት ክጽብ ኣየድልዮን እዩ። ኣብ ትንሣኤኡ ድሮ ከቢሩ እዩ። ኣትኩሮ ብዓለ ዕርገት ኣብ ሰማይዊ ንግስነት ክርስቶስ እዩ። ክርስቶስ ካብ ሕጂ ንድሓር ኣብ ጸሎተ ሃይማኖት ከም እንደግም ኣብ የማን ኣብኡ እዩ ተቐሚጡ ዘሎ እዚ ማለት ከኣ ንሱ ጥራሕ እዩ ምሉእ ስልጣን ብምንፈስ ቅዱስ ኣቢሉ ብዘይ ደረት ጊዜ፣ ቦታ ወይ ባህሊ ዘልኦ። ኣብ ምስጢረ ትንሣኤ ናይ ኢየሱስ ሕግምን ሞትን ትንሣኤን ዕርገትን ምልክኽ መንፈስ ቅዱስን ብሓባር ሓደ ዘይፈላለ ሓቂ ብእምነት ጥራሕ ክንርድኦ እንክእል የቐሙ። ዕርገት ማለት እምብኣር እቲ ምእንቲ ድሕነት ነፍሲ ወከፍና ዝተቐበሎ ስቓይ ተፈጸሙ ሕጂ ኣብ ሰማይ ምስ ኣብኡ ከምዘሎ ዝገልጸልና እዩ።

2. ናይ ዕርገት ሓበረታ/ትንታኔ። ሓዲስ ኪዳን ብዛዕባ ዕርገት ኢየሱስ ክርስቶስ ክነግረና እንከሎ ከምቲ ንኣዋርያቱ ክልእኮም እንከሎ ዝበሎ ኣብቲ ደቐቐቲ ነገራት ኣብቲ እዋን ዝተፈጸሙ ኣየተኩርን እዩ። ንኣብነት ሉቃስ ኣብ ወንጌሉን ኣብ ግ.ሐ. ብዛዕባ ዕርገት ክነግረና እንከሎ ኣብ ኢየሩሳሌም ከም ዝተፈጸመ እዩ ዝነግረና። ኣብ ማቴዎስን ማርቆስን ግን እቲ ፍጻሜ ኣብ ገሊላ ከም ኸነ ይነግሩና። ኣብ ወንጌለን ግ.ሐ. ሉቃስ ዕርገት ድሕሪ 40 መዓልቲ ድሕሪ ትንሣኤ ድሕሪ ንኣዋርያቱ ደጋጊም ምስ ተራእዮም ከም ዝኸነ ይነግረና። ኣብ ማቴዎስን ማርቆስን ኣብ መንጎ ትንሣኤ ዕርገትን ዝኸነ ጊዜ ዝሓለፈ ኣይጠቐሱን። ኣብዚ እንርእዮ ጸሓፍቲ ወንጌል ኣብ ምትንታን ታሪኻዊ ሓቂ ዘተኮረ ኣይ ኮኑ እንታይ ደኣ ኣብ ምሕልላፍ መልእኽቲ ጎይታ እዩ ነሩ ቀንዲ ኣትኩርኦምን ዓላምኦምን በዚ ምክንያት እዩ ኣብ ገለ ፍልልያት ኣገላልጻ እንረክብ።

ናይ ሎሚ ንባባት ከም ዝሕብሩና ዕርገት ክርስቶስ ኣብ ሰማይዊ ክብሩ ድሕሪ ንኣዋርያቱ መጻናንዕን ንኹሉ ዝነግሮም መንፈስ ቅዱስ ከም ዝሰደሎም ንሱ ምንጪ ሰማይዊ ሓይሊ ኮይኑ ነቲ ኣብ ኩሉ ከብጽሑ ዝተሞህሮም ዝሕግዎም፣ ኣብ ኩሉ ኣብ ዝምስክሩሉ እዋን ክመርሖም ኣብ ስብከቶምን

ብሕይወቶም አብ ኩሉ ዓለም ክምስክርዎ ምስ ነገሮም እዩ ኮይኑ። “ክሳብ መወዳእታ ዓለም ምሳኹም አሎኹ” ኢሉ አተስፊይዎም። አብ ኩሉ ቦታን ጊዜን ኩሉ ጊዜ ምሳና አሎ እዚ ኸአ ሓዲስ ሓይልን ዓቕምን ብመንፈስ ቅዱስ አቢሉ ይሰደልና።

ንሎሚ ዝተነበ ቃል አምላኽ።

ካብ ግ.ሓ. ዝተነበ ዕርገት ክርስቶስ ከመይ ኢሉ ከም ዝኾነ፥ መንፈስ ቅዱስ ክሰደሎም ምዃኑ አተስፊይዎም፤ ክሳብ ኃይሊ ካብ ሰማይ ዝቐበሉ አብ ኢየሩሳሌም ክጸንሑን ድሕሪኡ አብ ኩሉ ክም ስክርዎ ትእዛዝ ሂብዎም። አብ መዝ. 47 ብዕርገቱ አብ ግርማ ክብሩ ከም ዝተቐመጠ ይነግረና። ቅ. ጳውሎስ አብ ኤፈ. 1፡17-23 ከም ዘስተምህሮ አምላኽ ኃይሉ አብ ትንሣኤን ዕርገትን ክርስቶስ ከምኡ አብ ልዕሊ ስልጣናት ዘርእዮ ልዕልና ገሊጹ። ሎሚ ንአና እውን ብመንፈስ ቅዱስ አቢሉ አብኡ ክንቀርብን ተሳተፍቱ ጸግኡን ከም እንኸውን ይገብረና። ነቲ ንሱ ዝብለናን ዝገልጸልና እንተ ሰማዕና ንሕና እውን አብ ሰማይ አብ መንበር ክብሪ ክንቅመጥ ከም እንኸእል ይገልጸልና። ነቲ ንሱ ዝብለና ኩሉ ብእምነት ክንሕሉን ክንፍጽምን ምሳና አሎ።

አብ ወንጌል ኢየሱስ አብ አብኡ ምስ ተመልሰ ምድራዊ ተልእኮ ድሕነት ፈጸሙ እዩ ተመሊሱ። ግን ቅድሚ ምዕራጉ ንሓዋርያቱ ብሕይወቶም እናመስኩሩ ንተልእኮ ክፍጽሙ ክሰብኩ አብ ኩሉ ወንጌል ክሰብኩ ሓላፍነት ሂብዎም። አብቲ ኢየሱስ ድሕሪ ትንሣኤኡ ዘሎ ጊዜ ከም ዝገለጸ መንግስተ ሰማይ እንታይ ከም ዝመስል ሓጸርቲ መግለጺ ይህብ ነሩ አብ ዕርገቱ ግን ብምልእ አብ ግርማን ክብርን አምላኽ ከም ዝአተወ ንርኢ። እዚ አብ ግርማ ክብሪ አምላኽ ምስታፍ ንአና እውን ደራኺ ኃይሊ ኮይኑ ሕይወትና ብቅድስና ከም እንመርሕ ይገብረና።

ነዚ ክነስተንትን እንክሎና አብ ሕይወትና እንምሃሮ አሎና።

ብቃልን ግብርን አብ ስብከተ ወንጌል ክንወፍር አሎና። ክርስትያን ምዃን ማለት ሰባኽን አብ ወንጌል ዘእምን ምዃን ማለት እዩ። አብ መንጎ ምስባኽን ምእዋጅምን ፍልልይ አሎ ብቃልና ንሰብኽ ግን ብሕይወትና ንምስክር ንነግር። አብዚ ተልእኮ ክንወፍር እንክሎና ሓቀኛ ሕይወት ክንመርሕ መንፈስ ቅዱስ ክህግዘናን ንለምና።

ክንምህር ተልእኮ አሎና። ኢየሱስ አብ ሕይወቱ ብዙሕ ነገራት ምሂሩና ገለ ካብኡ ንእምነት፥ ተስፋ፥ ፍቕሪ፥ ሕድገት፥ ምሕረት፥ ብዘርኢ ከምኡ ንሕና ብወገና ንኻልኦት ክንሰብኽን ክነግርን ነጊሩና። መዓልታዊ ቅዱስ መጽሓፍ እና አጽናዕና አብ ሕይወትና ብዛዕባ ኢየሱስን ትምህርቱን፥ ብዛዕባ ትምህርቲ ቤተ ክርስትያንን አብ መዓልታዊ ጸሎትና እናረኽብናዮ፥ ብምስጢራት እናተቐበልናዮ፥ ናይ ፍቕሪ ስራሕ እናአዘውተርና፥ ነቲ ብመንፈስ ቅዱስ ዝረኽብናዮ ናብ ካልኦት እናአመሓላለፍና ተልእኮና ክንፍጽም ይግብእና።

ንዳላይ ኢየሱስ ክንገብር ንኢየሱስ ከም ምንጪ ጽንዓትናን መተባቢዒናን ክንርእዮ አሎና። ከምዚ እንተ ገበርና ፍርሕን ምጥርጥራን አብ እምነትና ክንኣሊ ኢና፥ እዚ ኸአ አብ ዕርገት ኢየሱስ ብምስትንታንን ነቲ ንሱ ዝህበና ትምህርቲ ብምምሃር አብ ሰማይ አብ ግርማኡ ክንሳተፍ ኢና። ናይ ዕርገት መልእኽቲ፡ “ሰናይ ዘና ስበኹን መሰኻኸረይ ኩኑ” ዝብል እዩ። ማቴዎስ ማርቆስን ግ.ሓ. ነተን ኢየሱስ ዝበለን ናይ ምነጮረሻ ቃላት ብዝተፈላለዩ ገሮም ይነግሩና። **1.** “መንፈስ ቅዱስ አባኹም ምስ ዚወርድ ግና ኃይሊ ኸትቐበሉ ኢኹም አብ ኢየሩሳሌምን አብ ኩላ ይሁዳን አብ ሰማርያን ክሳብ ወሰን ምድሪ ኸአ መሰኻኸረይ ክትኮኑ ኢኹም” (ግ.ሓ. 1፡8)። **2.**

“እምብአር ኪዳ እም ንኹሎም አሕዛብ ደቂ መዛሙርተይ ግበርዎም” (ማቴ 28: 19)። 3. “ናብ ኩሉ ዓለም ኪዳ ንብዘሎ ፍጥረት ከአ ወንጌል ስበኹ” (ማር 16: 15)። ኩሎም ዝሰማዎዎሉ ነገራት ከአ አሎ።

ሀ. ኢየሱስ ንሓዋርያቱ ሓደ ተልእኮ ሂብዎም ንሱ ኸአ እናሰበኹን ነቲ ዝሰብክዎ ሰናይ ዜና ባዕላቶም ክገብርዎ ኣዚዘዎም። ንስኻትኩም ኩሉ ጊዜ ደጋጊምኩም ንሕይወትን ስቓይን ሞትን ትንሣኤን ኢየሱስ ክትነግሩ እዩ ተልእኮኹም።

ለ. ነዚ ተልእኮ እናኣብጽሑ ከለዉ ዝሕግዞም መንፈስ ቅዱስ ከም ዝሰደሎም ኣረጋጊጽዎም።

ልደትን ዕርገትን፡

ዕርገት ትርጉሙ ምስ ለደት ልዕሊ ኹሉ ይመሳሰል። ኣብ ልደት ኢየሱስ እቲ ቃል ኣምላኽ መለኮት ብርእሱ ዝኾነ ከማና ሥጋ ለቢሱ። ኣብ ዕርገት እዚ ሰብ ዝኾነ ሥጋ ኢየሱስ ካብ ሞት ተንሣኤ ንዘለዓለም ኣብ ሰማይ ተመሊሱ። ኣብ ሰማይ ዝዓረገ መንፈስ ኢየሱስ ወይ መለኮታዊ ባህሪ ኣይ ኮነን እቲ ዝተንሥኤ ሰውነት ኢየሱስ እዩ ዝዓረገ፤ ሰውነት እቲ ሓዋርያት ዝተንከፍዎ፤ ቅድምን ድሕሪ ትንሣኤ ምስኦም ዝበልዑን ዝሰተየን፤ ናይ ብሓቂ ግዙፍ ሰውነት ግን ግርማ ዝለበሰን ዝተሓደሰን ሰውነት፤ ናይ ኩናትን ሽንካርን መውጋእት ዝተራእዮ እዩ። እዚ እዩ ንሰማይ ዝዓረገ። እዚ እዩ ሕጅን ንዘለዓለምን ኣብ ኣምላኽ ዘሎ። ዕርገት ምስ ምስጢረ ሥጋዊን ብሓባር ዝሕብሩና ሰብ ምዃን ክሳብ ከንደይ ጸቡቕ ከም ዝኾነ፤ ብርግጽ ዘደንቕን ግሩምን ኣድላይን ቅዱስ ነገርን እዩ። ኣምላኽ ነዚ ክገብር እንከሎ ክንደይ ሰናይ ነገር እዩ ገሩ። ብዝያዳ ክርክ እንከሎ ናይ ኣምላኽ ምልክት ወይ እንታይነት ንሰብ ኣብ ባህሪ ኣምላኽ ከም ዝህሉ ምግባሩ እዩ።

ናይ ሕይወት መልእኽቲ፡

1. ከም ዝተባህለ ኩሉና ኣመንቲ ሰበኻትን ንሰባት ኣብ ወንጌል ከም ዝኣምኑ ምግባር እዩ ተልእኮና። ኣብ ናይ ሎሚ ወንጌል ኢየሱስ ተልእኮኡ ንኹሎም ኣመንቲ ከም ዝሃበን ንርኢ፡ “ናብ ኩሉ ዓለም ኪዳ ንብዘሎ ፍጥረት ከአ ወንጌል ስበኹ”። እዚ ተልእኮ ንውሑዳት ምሩጻት ዝተዋህበ ኣይ ኮነን እንታይ ድኣ ንኹሎም ኣመንቲ። ክርስትያን ማለት ሰባኺ ንሰባት ኣብ ኣምላኽ ክመልስ ኢሉ ብቃሉን ብግብሩን ዝምስክር ማለት እዩ። ሎሚ ዕርገት ናይ ኢየሱስ ኣብ ሰማያዊ ኣብኡ ምምላሱ ክነብዕል ከሎና “ወንጌል ክንሰብኽ ከም ዝተልኦኽና ክንዝክር ንሱ ኸአ ወንጌል ሕይወትን ፍቕርን፤ ሰላምን ተስፋን ኣብ ሕይወትና ብምትግባር ክንምስክር። ኣብዚ መዓልቲ ተስፋ፤ ምፍጽንናዕ፤ ብሓላፍነት ምልክትን ዝኣቶናዮ መብጽዓ እምነትና ነሓድሶ፤ ኣብ ኩሉ ሓቀኛታትን እሙናት ኣርድእቲ ክርስቶስ ዲና? ኣብ ስድራናን ቁምስናና ነቲ ዝተጸዋዕናሉ እሙናት ኮና ክነብር ንጽዓርዶ ኣሎና? እዝን ካልእን ንርእስና ክንሓትት ኣሎና።

2. እንነብሮ ሕይወት ክርስትያናዊ ሓጎስ ዝለበሰ ኣብ ቅድሚ እቲ ዝዓረገ ጎይታ ክኸውን ይግባእ። ሉቃስ ከም ዝብለና ሓዋርያት “ንኢየሩሳሌም ብዓቢ ተሓጎስ ተመሊሶም”። ኢየሱስ ንሰማይ ካብኦም ክዓርግ እንከሎ ናይ መጨረሻ ቡራኬ ሂብዎም መጻናንዕን ዝሕግዞምን መንፈስ ቅዱስ ከም ዝሰደሎም ከአ ኣረጋጊጽዎም። በዚ ኸአ ብቐጻሊ ኣብ መንግሥም ከም ዝህሉ እኳ ድኣ ብዝያዳ ምስኦም ከምዘሎ ነገርዎም። ኣብ ኩሉ ስቓይቶምን ወርደቶምን ምስኦም ኣሎ። ቅዱስ ኣጎስጢኖስ ነዚ ከረጋግጽ ኢሎ “ክርስቶስ ሕጂ ንሰማይ ዓሪጉ እዩ ግን ሕጂ እውን ይሳቐ ኣሎ ኣብዚ ዓለም ኩሉ እቲ ንሕና ሰውነቱ ዝኾና እንረኽቦ ምሳና ይረኽቦ”። ነዚ ኣብቲ ካብ ሰማይ ድምጺ ምስ ተሰምዐ ገሊጽዎ “ሳውል ሳውል

ሰለምንታይ ተሳድደኒ አሎኸ” ክብል እንከሎ። ከምኡ “ጠምየ ነረ አብሊዕክሙኒ. . .” ክብል እንከሎ አብ ሰማይ እንከሎ ምሳና አሎ አብ ምድሪ እንከሎና ምስኡ አሎና። አብዚ ብመለኮቱ ምሳና አሎ ብኃይሉን ብፍቕሩን። ንሕና ከምቲ ንሱ ብመለኮቱ ምሳና አብዚ ዓለም ዘሎ ንሕና አብ ሰማይ ክንከውን አይክአልን እዩ ግን አብኡ ብፍቕሪ ምስኡ ክንከውን ንኸእል ኢና።

3. ናይ ምምሃር ተልእኮ አሎና። ኢየሱስ ናይ እምነት፣ ተስፋ፣ ሕድገት፣ ምሕረት፣ ድሕነትን ፍቕርን ትምህርቲ ምሂሩና። ነዘም ትምህርትታት አብ ከብሒ ኣቐሚጥና ከም ዘየለዉ ገርና ክነብር አይ ክአልን እዩ። አብ ቅድመና ከም ኣካል ኢየሱስ ደው ኢሎም አለዉ። ንሱ ወላ እኳ ዘይርአ ይኹን እምበር ብቃሉ አብ መንጎና ህልው እዩ። ቃሉ አብ ሕይወትና አብ ሕይወት ኣሕዋትናን ብሓቂ ከምዘሎ ክንገብር አሎና። ክርስቲያን ትርጉሙ እምነት ኮይኑ ተኸተልቲ ኢየሱስ ከምቲ ንሱ ዝገብሮ ዝነበረ አብ ነድሕዶምን ንኸልኦትን ዝሕግዙሉን ዝግደሱልን እዩ። ግን ንወንጌል አብ ኩሉ ዓለም ከም ዝበጽሕ ምግባር ብናይ ሰብ ኃይሊ ጥራሕ ክግበር ዝክአል አይ ኮነንን። በዚ ምኽንያት እዩ ኢየሱስ ንኹሎም ተኸተልቱ ኃይሉ ካብ ሰማይ ክትለብሱ ኢኹም ኢሉ ዝተስፈዎም። ንሱ ብመንፈስ ቅዱስስ አቢሉ አብ መንግሥም ክህሉ እዩ። ነቲ ሰናይ ዜና ክንዝርግሕ እንከሎና ንዝጎነፈና ፈተናን ኩሉ ደቂ ሰብ ዘምጽኡልና ጸገማት ብምርአይ ትምክሕተኛታትን መለኽትን ክንከውን የብልናን። ትሕትና ክንምሃር እሞ መንፈስ ቅዱስ ነቲ መገዲ ክመርሓና ክንምሃር ይግብአና።

4. ንሰማይ ዝዓረገ ኢየሱስ ምንጪ ጽንዓትናን ምትብብዓትናን እዩ። አብ መንጎ ጉዕዞ እምነትና ዘሸግሩና ምጥርጣራትን ካልእ ድኽመታት እምነትን አብ ዕርገት ክርስቶስ እንተ አስተንተናን እቲ ዘምጽአልና ጥቕምታት ክንሓስብ እንተ ኸአልና ክንዕወት ንኸእል። ባዕልና ብእንፈጥሮ ካብ ብእምነት ምጽላይ ዘንጊዕና አብ ዘሎናሉ እውን ጠበቓን ሓጋዚን ዝኾነ መንፈስ ቅዱስ ምስ አቦን ኢየሱስ ክርስቶስ ኮይኑ ዝጽልየልና ከምዘሎና ንዘክር። ፈተነታት ሕይወት ካብ መጠን ንላዕሊ ከቢዱናን ክንጸሮ ዓቕምና አብ ዝተጸንቀቐሉ ክርስቶስ ብዳግም ብኸብሪ ክመጽእ ከም ዝኾነ ንዘክር። ሓደ ዓይነት ክብሪ ከምቲ ካብ መቓብር ክትንሥእ እንከሎ ዘረአዮ፣ ሓደ ዓይነት ክብሪ ንሰማይ ክዓርግ እንከሎ ዘርአዮ፣ ሓደ ዓይነት ክብሪ ሕጂ እውን ዘልኦ። ወላእ እኳ ድሩት ዓቕምና ክርዮ አይኸአል ብምሉእ ምሳና አሎ፣ አብ ኩሉ እንገብሮ አሎ። ብዕርገቱ ኢየሱስ አይ ሓደገናን እንታይድኦ መንፈስ ቅዱስ ኩሉ ጊዜን አብ ዝኾነ ቦታ ምሳና ከም ዝህሉ ገሩ። በዚ መገዲ ነፍሲ ወከፍና ብኃይሊ መንፈስ ቅዱስ አብ ልኡኻትን መጋበርን ክርስቶስ ክንቅየር ይክአል እዩ። ሕይወትና ይሕደስ ተግባራትና ብመንፈስ ኣምላኽ አብ ሓዲስ ሕይወት ኣትዩ ነፍቕርን ነገልግልና። አብ ዓለም ካልኦት ክርስቶስ ንኸውን። ዕርገት ክርስቶስ ሓዲስ ሕይወት አልቢሱ ደቂ ሰማይ ይግበረና።

አባ ንጉሠ ፍሥሓ